

मनुर्वैवस्वतः। विश्वे देवाः। गायत्री, ४ पुरउष्णिक्

ये त्रिंशति त्रयस्परो देवासो बर्हिरासदन्। विदन्नहं द्वितासनन्॥ ८.०२८.०१

ये । त्रिंशति त्रयस्परः । देवासः- प्रभूता देवाः । ते । बर्हिः- दर्भासने चित्तासने वा । आ असदन्- उपविशन्तु । द्विता- द्विधा । विदन्- जानन्तः । असनन्- यच्छन्तु ॥१॥

वरुणो मित्रो अर्यमा स्मद्रातिषाचो अग्नयः। पत्नीवन्तो वषट्कृताः॥ ८.०२८.०२

वरुणः- ऋताधिदेवता । मित्रः- स्नेहाधिदेवता । अर्यमा- दानाधिदेवता । रातिषाचः- दानशीलाः ।

अग्नयः- क्रत्वधिदेवताः । पत्नीवन्तः- स्वजायायुक्ताः । वषट्कृताः- उपासिताः ॥२॥

ते नो गोपा अपाच्यास्त उदुक्त इत्था न्यक्। पुरस्तात्सर्व्या विशा॥ ८.०२८.०३

ते- अमी । नः- अस्माकम् । गोपाः- गोप्ताः । अपाच्याः- प्रतीच्याः । उदक्- उदीच्याः । इत्था- ऊर्ध्वा इति सायणः । न्यक्- नीचीनाः । पुरस्तात् । सर्व्या विशा- सर्वेण जनेन । सङ्गता भवन्तु ॥३॥

यथा वशन्ति देवास्तथेदसत्तदैषां नकिरा मिनत्। अरावा चन मर्त्यः॥ ८.०२८.०४

यथा । देवाः । वशन्ति- कामयन्ते । तथा । इत्- एव । असत्- भवति । एषाम्- एतान् । नकिः- न कोपि । आ मिनत्- हिनस्ति । अरावा- अदाता । मर्त्यः- मनुष्यः । चन- च । न हिनस्ति ॥४॥

सप्तानां सप्त ऋष्टयः सप्त द्युम्नान्येषाम्। सप्तो अधि श्रियो धिरे॥ ८.०२८.०५

सप्तानाम्- सप्तानां मरुताम् । सप्त ऋष्टयः- सप्तायुधानि । एषाम्- एतेषाम् । सप्त श्रियः- शोभाः ।

अधि धिरे- धृतवन्तः ॥५॥